

आकाशवाणी पुणे  
प्रादेशिक वृत्त विभाग  
प्रादेशिक बातमीपत्र  
सकाळी 07 वाजून 10 मि

दिनांक: 17.11.2025

वार: सोमवार

•स्थानिक स्वराज्य संस्थांच्या निवडणुकांसाठी महायुतीच्या जागावाटपाचं चित्र येत्या दोन दिवसांत स्पष्ट होईल - मुख्यमंत्र्यांची माहिती

•संतश्रेष्ठ ज्ञानेश्वर माऊलीच्या ७२९व्या संजीवन समाधी सोहळ्यासाठी लाखो वारकरी आळंदीमध्ये दाखल

•मानव-बिबट्या संघर्षाबाबत आज पुण्यात बैठक

आणि

•कोलकाता क्रिकेट कसोटीत भारताचा दक्षिण आफ्रिकेकडून ३० धावांनी पराभव

### फडणवीस

राज्यातल्या आगामी स्थानिक स्वराज्य संस्थांच्या निवडणुकीसाठी महायुतीच्या जागावाटपाचं चित्र येत्या दोन दिवसांत स्पष्ट होईल, असा विश्वास मुख्यमंत्री देवेंद्र फडणवीस यांनी व्यक्त केला. ते काल छत्रपती संभाजीनगर इथं वार्ताहरांशी बोलत होते,.....

दरम्यान मुख्यमंत्र्यांच्या हस्ते काल माजी मुख्यमंत्री दिवंगत वसंतराव नाईक यांचा पूर्णाकृती पुतळा आणि परिसर सुशोभीकरणाच्या कामाचं लोकार्पण, तसंच क्रांतीचौक इथं स्वामी रामानंद तीर्थ यांच्या पुतळ्याचं आणि कमल तलाव पुनरुज्जीवनाच्या कामाचं लोकार्पण झालं.

त्यांच्या हस्ते चिकलठाणा इथं भाजपच्या निवडणूक कार्यालयाचं उद्घाटनही करण्यात आलं. श्रीयश आयुर्वेदिक महाविद्यालय आणि रुग्णालय तसंच संशोधन केंद्राच्या नव्या इमारतीचंही उद्घाटनही मुख्यमंत्र्यांच्या हस्ते करण्यात आलं.

## **राष्ट्रवादी**

गोंदिया जिल्ह्यातल्या नगर परिषद आणि नगर पंचायतीची निवडणूक स्वबळावर लढणार असल्याची घोषणा राष्ट्रवादी काँग्रेसचे नेते खासदार प्रफुल पटेल यांनी काल गोंदियात केली. गोंदिया जिल्ह्यात गोंदिया आणि तिरोडा या दोन नगर परिषदा, तसंच गोरेगाव आणि सालेकसा या नगर पंचायतीच्या निवडणुका होत आहेत.

## **पदवीधरमतदारयादी**

पदवीधर आणि शिक्षक मतदार संघासाठी प्रारूप मतदार याद्या प्रसिद्ध करण्याकरता ३ डिसेंबर, तर अंतिम मतदार याद्या तयार करण्याकरता, येत्या १२ जानेवारी पर्यंत मुदतवाढ देण्यात आली आहे. पुण्याचे विभागीय आयुक्त डॉ. चंद्रकांत पुलकुंडवार यांनी काल ही माहिती दिली. सुधारित कार्यक्रमानुसार, प्रारूप मतदार याद्यांवर ३ ते १८ डिसेंबर या कालावधीत दावे आणि हरकती नोंदवता येतील. त्यानंतर १२ जानेवारी रोजी, अंतिम मतदार यादी प्रसिद्ध करण्यात येईल.

## **राष्ट्रीय वृत्तपत्र दिन**

लोकशाहीमध्ये पत्रकारितेची भूमिका महत्वाची आहे, असं मत केंद्रीय माहिती आणि प्रसारण मंत्री अश्विनी वैष्णव यांनी काल नवी दिल्लीत राष्ट्रीय वृत्तपत्र दिनानिमित्त आयोजित कार्यक्रमात व्यक्त केलं. माहिती आणि प्रसारण राज्यमंत्री डॉ. एल मुरुगन, प्रेस कौन्सिल ऑफ इंडियाच्या अध्यक्ष न्यायमूर्ती रंजना प्रकाश देसाई यावेळी उपस्थित होत्या. प्रेस कौन्सिल ऑफ इंडियाची स्थापना या दिवशी १९६६मध्ये झाली होती. वर्तमानपत्रं आणि प्रसारमाध्यमांवर नैतिकदृष्ट्या देखरेख ठेवण्याचं काम ही संस्था करते.

पत्रकारितेमध्ये प्रामाणिकपणा, चिकाटी आणि अचूक माहिती लोकांपर्यंत पोहोचवण्याची वचनबद्धता हवी, तसंच सत्याचा शोध घेण्याचं धैर्य हवं असं रंजना प्रकाश देसाई म्हणाल्या.

## **शैक्षणिक सहल-एसटी**

राज्यातल्या शाळा आणि महाविद्यालयांना शैक्षणिक सहलीसाठी राज्य परिवहन महामंडळ अर्थात एसटीच्या नवीन बस उपलब्ध करून दिल्या जाणार आहेत. राज्याचे परिवहन मंत्री आणि एसटी महामंडळाचे अध्यक्ष प्रताप सरनाईक यांनी काल ही माहिती दिली. शिक्षण संस्था आणि विद्यार्थ्यांना स्वस्त आणि सुरक्षित प्रवासाचा आनंद घेता यावा

हा यामागचा उद्देश असल्याचं त्यांनी सांगितलं. याअंतर्गत एसटीच्या राज्यभरातल्या २५१ आगारांमधून दररोज आठशे ते हजार बस उपलब्ध करून दिल्या जाणार आहेत. सहलींसाठी शाळा महाविद्यालयांना सवलीत बस उपलब्ध करून दिल्यानं, महामंडळाला मागच्या वर्षी ९२ कोटी रुपयांचा महसूल मिळाला होता. यावर्षी देखील या शाळा-महाविद्यालयांनी या सेवेचा लाभ घ्यावा; यासाठी आगारप्रमुख, स्थानकप्रमुख स्वतः शाळा - महाविद्यालयांच्या मुख्याध्यापक आणि प्राचार्यांना भेटून विविध धार्मिक ऐतिहासिक पर्यटन स्थळांच्या सहलीचं आयोजन करण्यासाठी आवाहन करत असल्याची माहितीही सरनाईक यांनी दिली.

### **संजीवन समाधी सोहळा**

आळंदीत सुरु असलेल्या ७२९व्या संजीवन समाधी सोहळ्यात काल माऊलींचा रथोत्सव काढण्यात आला. देऊळ वाड्यातून निघालेली माऊलींची पालखी गोपाळपुरात पोहोचल्यानंतर, गोपाळपुरातल्या गोपाल कृष्ण मंदिरात, माऊलींची विधिवत पूजा विवेक इनामदार आणि कुटुंबीयांतर्फे करण्यात आली. त्यानंतर माऊलींचा पालखीतला मुखवटा रथावर विराजमान करून माऊलींचा हा रथोत्सव नगरप्रदक्षिणेच्या वाटेने पुन्हा देऊळ वाड्यात आला. आज प्रत्यक्ष संजीवन समाधी सोहळा होणार असून पंढरपुराहून आलेल्या नामदेव महाराजांच्या पालखी समवेत आलेले, नामदेव महाराजांचे वंशज यांच्या कीर्तनाने मुख्य गुलालाचा सोहळा होईल. आज दुपारी बारा वाजता होणाऱ्या सोहळ्यात सहभागी होण्यासाठी, लाखो वारकरी आळंदीत मुक्कामी आहेत. या सोहळ्यानंतर हैबत बाबांच्या पादुका पूजनानं सुरु झालेला माऊलींचा संजीवन समाधी सोहळा पूर्णत्वाकडे जाईल.

येत्या गुरुवारी 20 तारखेला लौकिक अर्थानं या यात्रेची सांगता होईल असं आळंदी देवस्थानचे विश्वस्त डॉक्टर भावार्थ देखणे यांनी आकाशवाणीशी बोलताना सांगितलं...

करवतकाठीसाठी

### **इंट्रो**

मुंबईत आयोजित मराठी फॅशन विकमध्ये शनिवारी झालेल्या फॅशन शोमध्ये अभिनेत्री सोनाली कुलकर्णी यांनी भंडारा जिल्ह्यातील आंधळगाव इथल्या गोपीचंद निनावे यांनी हातमागावर विणलेली रेशमी करवतकाठी साडी सादर केली. टसर सिल्कपासून तयार करण्यात येणाऱ्या या पारंपरिक साडीनं सध्या सर्वानाच भूरळ घातली आहे. याबाबत आकाशवाणीशी बोलताना गोपीचंद निनावे म्हणाले-----

### **मानव-बिबट्या संघर्**

नाशिक, अहिल्यानगर आणि पुणे जिल्ह्यात बिबट्यांचा वावर वाढला आहे, यावर उपाययोजना करण्यासाठी वनमंत्री गणेश नाईक या तीनही जिल्ह्यांतील मुख्य वरिष्ठ वनाधिकाऱ्यांची बैठक आज पुण्यात घेणार आहेत. काल नाशिक इथं त्यांनी ही माहिती दिली. दिंडोरी तालुक्यातील रामशेज इथं श्रीमद जगदगुरू रामानंदाचार्य दक्षिणपीठाच्या वतीनं आयोजित वृक्षारोपण संकल्पपूर्ती सोहळ्यादरम्यान, त्यांनी माध्यमांशी संवाद साधला. मानव आणि बिबट्या यांच्यातील संघर्षाच्या प्रश्नावर केंद्र सरकारशी देखील चर्चा सुरु आहे, याबाबत लवकरच ठोस निर्णय घेतला जाईल, अशी अपेक्षा आहे. तोपर्यंत बिबट्यांकडून होणारे मानवी हल्ले रोखण्यासाठी या बैठकीत चर्चा केली जाईल, असं नाईक यांनी सांगितलं.

### **क्रिकेट**

कोलकाता इथं झालेल्या पहिल्या कसोटी क्रिकेट सामन्यात दक्षिण आफ्रिकेनं काल तिसऱ्याच दिवशी भारतावर ३० धावांनी विजय मिळवला आणि दोन सामन्यांच्या या मालिकेत १-० अशी आघाडी घेतली. दक्षिण आफ्रिकेचा दुसरा डाव १५३ धावांत आटोपला. भारताला दुसऱ्या डावात विजयासाठी १२४ धावा करायच्या होत्या. मात्र, संपूर्ण संघ केवळ ९३ धावा करून तंबूत परतला. या सामन्यात आठ बळी घेणारा सायमन हार्मर सामनावीर ठरला. या मालिकेतला दुसरा आणि अखेरचा सामना येत्या २२ तारखेपासून गुवाहाटी इथं होणार आहे.

### **नाशिक थंडी**

राज्याच्या बहुतांश भागात थंडीचा जोर वाढला आहे. नाशिकमध्ये पारा आणखी घसरला असून निफाडमध्ये आठ अंश सेल्सिअस इतकं नीचांकी तापमान नोंदवलं गेलं.

### **हवामान**

गेल्या २४ तासात मराठवाडा आणि विदर्भात तुरळक ठिकाणी किमान तापमानात सरासरीच्या तुलनेत किंचित घट झाली. येत्या दोन दिवसांत मध्य महाराष्ट्र आणि विदर्भात तुरळक ठिकाणी थंडीची लाट येईल असा हवामान विभागाचा अंदाज आहे.

**आकाशवाणी पुणे केंद्रावरचं प्रादेशिक बातमीपत्र संपलं, नमस्कार.**